

”حسام الحرمین“ پر مشائخ چشتیہ کی تصدیقات کا علمی جائزہ

(اعلیٰ حضرت اور مشائخ چشتیہ)



مقالہ نگار: غلام مصطفیٰ رضوی

نوری مشن مالیاؤں

رابطہ: مدینہ کتاب گھر، مدینہ مسجد، اولڈ آگرہ روڈ، مالیاؤں

انٹرنیٹ ایڈیشن: ۱۴۴۵ھ / ۲۰۲۴ء

بِسْمِ اللّٰهِ الرَّحْمٰنِ الرَّحِیْمِ
مصطفیٰ جانِ رحمت پہ لاکھوں سلام

سلاسلِ طریقت میں سلسلہٴ چشتیہ بڑا معروف و مقبول اور مشہور ہے۔ جس میں بڑے بڑے اولیاء، صاحبانِ دل، اور علم و عرفان کے شناور گزرے ہیں۔ مشائخِ چشت نے جہاں طریقِ نبوی کی اشاعت کی اور تزکیہٴ باطن و اصلاحِ احوال کا مبارک فریضہ انجام دیا وہیں عقائدِ اسلامی کی حفاظت و صیانت نیز شریعت کی بقا کے لیے بھی جدوجہد کی اور اپنے دور میں دین کے مقابل پیدا شدہ فتنوں کا سدِ باب کیا۔ خانقاہوں اور زاویوں سے نکل کر عقائدِ حقہ کی اشاعت بھی کی اور باطل فتنوں کی سرکوبی کر کے رسمِ شیری ادا کی۔

ملکِ ہندوستان میں مشائخِ چشت میں سب سے نمایاں و ممتاز ذات سلطان الہند حضرت خواجہ غریب نواز معین الحق والدین علیہ الرحمہ (وصال ۶۲۷ھ/۱۲۳۶ء) کی ہے۔ آپ علم و عرفان کے کئی چشموں سے سیراب تھے۔ بغداد کے دریائے معرفت کے شناور اور اپنے عہد کے اولیاء کرام کے تاج ور تھے۔ اعلیٰ حضرت، غوثِ اعظم علیہ الرحمہ کے حوالے سے فرماتے ہیں ۔

مزرع چشت بخارا و عراق و اجیر
کون سی کشت پہ برسا نہیں جھالا تیرا

اعلیٰ حضرت مثالی شخصیت

اعلیٰ حضرت امام احمد رضا قادری برکاتی محدث بریلوی (وصال ۱۳۴۰ھ/۱۹۲۱ء) علم و فضل کے آفتاب اور معرفت و طریقت کے ماہ تاب تھے۔ آپ نے دین کی حفاظت و صیانت کی خاطر ہر اس جدید نظریے کی تردید کی جس سے اسلامی عقائد و احکام کی توہین ہوتی تھی۔ آپ نے علم و فضل کی ہر شاخ پر ایمان و ایقان کی چنگی کے گل و لالہ کھلائے اور شریعت و طریقت کے مقامِ بلند کی طرف اسلامی اصولوں کی روشنی میں رہنمائی کی۔ آپ کی فکر و بصیرت فضاے طیبہ سے فیض یاب تھی۔ یہی سبب تھا کہ گردشِ ایام کی آندھیاں آپ کے قدموں کو متزلزل نہ کر سکیں اور زمانی تغیرات کا کوئی جھونکا آپ کو اپنے مقام سے ہلانہ سکا۔ اعلیٰ حضرت امام احمد رضا نے اسلاف کے پاکیزہ مسلک کی نمائندگی کی اور دل و نگاہ کی صفائی و تزکیہٴ باطن کے لیے تاعمر کوشاں رہے۔ عقائد کے

رُخ سے آپ کا قلمی کام نمایاں ہے جس پر سیکڑوں تصانیف شاہد عادل ہیں۔

دین

دین ہو، فلسفہ ہو، فقر ہو، سلطانی ہو
ہوتے ہیں پختہ عقائد کی بنا پر تعمیر
حرف اس قوم کا بے سوز، عمل زار و زبوں
ہو گیا پختہ عقائد سے تہی جس کا ضمیر

(اقبال)

عظیم محقق اور حسام الحرمین

اعلیٰ حضرت نے جو کچھ لکھا زمانی تقاضوں اور ضرورت کے تحت لکھا، یہی سبب ہے کہ آپ کی تحریریں نوع بہ نوع موضوعات کا احاطہ کرتی ہیں اور اسلاف کرام کے علم و فضل کی آئینہ دار ہیں۔ صدیوں کی کاوشات کا عطر مجموعہ آپ کی تصانیف کی سطر سطر سے مہکتا ہے۔ تحقیق کی بزم آراستہ نظر آتی ہے اور ہر تصنیف موضوع کی مناسبت سے عدیم النظیر ہے۔ موضوع سے متعلق تمام گوشوں پر مواد فراہم کر دیتے ہیں۔ آپ نے جو کچھ لکھا علم و تحقیق کے بعد لکھا بلکہ جن افراد یا سربراہان جماعت پر شریعت کا کوئی حکم عائد کیا تو قائل پر صورت حال واضح کی اور توبہ پر مائل کیا لیکن! اس کے باوجود گستاخانہ عبارتوں کو حق و صحیح تسلیم کرنے والوں سے متعلق ”حسام الحرمین علیٰ منکر الکفر والین“ (۱۳۲۴ھ) کے نام سے علمائے حریمین کی تصدیقات جمع کیں اور مع عربی متن کے اردو میں ان کی اشاعت بھی کی۔ جس میں ۱۳۳۳ھ کا بر علمائے حریمین کی تصدیقات اس بابت ہیں کہ برصغیر میں نئے پیدا شدہ عقائد کے بانیان؛ جنہوں نے اپنی کتابوں میں رسول گرامی صلی اللہ تعالیٰ علیہ وسلم کی شان اقدس میں توہین و بے ادبی سے پُر عبارتیں لکھیں، اور ان میں تاویل کی گنجائش بھی نہیں وہ از روئے شرع اسلام سے خارج ہیں۔

عقیدہ کی اہمیت

علامہ سید احمد سعید کاظمی تحریر فرماتے ہیں:

”بنی نوع انسان کو ایک مرکز پر لانے کا کوئی طریقہ اس سے بہتر نہیں ہو سکتا کہ انہیں معبود واحد کی وحدانیت کے اعتقادی مرکز پر جمع کر دیا جائے۔ لیکن فطرت انسانی محض عقل کی روشنی میں اس مرکز وحدت تک پہنچنے میں کسی ایسی دلیل کی محتاج تھی جو صحیح معنی میں اسے منزل مقصود تک پہنچا دے اور تمام بنی نوع انسان کے لیے ایسی کامل اور قطعی دلیل حضرت محمد رسول اللہ صلی اللہ علیہ وسلم کی ذات گرامی ہے۔ دوسرے لفظوں میں یوں کہیے کہ رسالت۔ توحید کی دلیل ہے..... قرب الہی کا ذریعہ صرف قرب مصطفائی ہے اور توحید کا وسیلہ

رسالت ہے۔“

(ماہ نامہ السعدی جون ۱۹۶۴ء، آئینہ حق و باطل، علامہ غلام نصیر الدین چشتی گولڑوی، جماعت اہلسنت شیخوپورہ ۱۹۹۴ء، ص ۵-۶)

جب بھی عقیدہ توحید و رسالت کی توہین کی کوشش کی گئی مشائخ نے خانقاہوں سے نکل کر رسم شبیری ادا کی اور گستاخ کو کفرِ کردار تک پہنچا کر دین پناہ کا کام انجام دیا اور اسلامی سرحدوں کی نگہ بانی کی۔ عقائد کے تحفظ میں اہم کردار ادا کیا۔ اس رخ سے علما و مشائخ اور زاویہ نشینوں کی ایک روشن تاریخ موجود ہے۔

غیر اسلامی عقائد کی یورش اور ان کا سد باب

انگریز نے تجارت کی غرض سے ہندوستان کا رخ کیا۔ اپنی سازشی فطرت کے باعث تخریب کاری کی۔ مذہبی عقائد میں جدید نظریات پیدا کرنے کی تگ و دو کی۔ علما خریدے۔ نئے نظریات کے حاملین کی تائید و سرپرستی و صیانت کی۔ وہابی نظریات کو فروغ دیا۔ فرقہ و ہابیہ سے متاثر افراد کو وظائف دے کر ہم نوا بنایا۔ وہابی عقائد کی ترجمانی میں مولوی اسماعیل دہلوی نے کتاب ”تقویۃ الایمان“ لکھی، جس میں توحید کے زعم میں رسالت کی عظمتوں کو نشانہ بنایا۔ اسی سے متاثر ہونے والے علما میں مولانا قاسم نانوتوی دیوبندی نے ”تخذیر الناس“ لکھ کر اور نئے نبی کا امکان بتا کر قادیانیت کو غذا مہیا کی۔ بعد کو مرزا غلام احمد قادیانی نے دعویٰ نبوت کیا۔ مولانا رشید احمد گنگوہی دیوبندی نے علم غیب مصطفیٰ صلی اللہ تعالیٰ علیہ وسلم کا انکار کیا، اللہ کریم کے لیے کذب (جھوٹ) کا امکان تراشا، (ملاحظہ کیجیے: براہین قاطعہ) ان کے شاگرد مولانا خلیل احمد انیٹھوی دیوبندی نے اس کی تائید کی نیز میلادِ مصطفیٰ صلی اللہ علیہ وسلم کو بدعت سے تعبیر کیا۔ مولانا اشرف علی تھانوی دیوبندی نے ”حفظ الایمان“ میں شانِ رسالت میں عیب جوئی کی اور علم غیب رسول کی نفی کی جب کہ شیطان و ملک الموت کے لیے غیب تسلیم کیا۔ اسی طرح کئی نئے عقائد کی داغ بیل پڑی۔ جن کی تردید اس زمانے کے اکابر علما نے تحریراً و تقریراً کی اور ان کی اصلاح کی کوششیں کیں۔ ایسے علما جنہوں نے مذکورہ عقائد کے حاملین کو رجوع کے لیے متوجہ کیا ان میں اعلیٰ حضرت امام احمد رضا کا نام نمایاں ہے۔ ایک مدت تک تنبیہ و اصلاح کے لیے کاوش کی اور جب رجوع و توبہ کی کوششیں بار آور نہ ہوئیں تو شریعت کا حکم کہہ سنایا۔ توہین رسالت پر مبنی عبارتوں پر حکم کفر عائد کیا۔ حسام الحرمین میں یہ احکام تحقیق و صداقت کے ساتھ درج ہیں جن پر ۳۳ علما نے حرمین کی تصدیقات بھی ہیں۔

تعارف حسام الحرمین

علما نے حق نے اپنی ذمہ داری سمجھ کر علماے دیوبند اور برصغیر میں پنپ رہے باطل عقائد پر شرعی گرفت

کرتے ہوئے انھیں سمجھانے کی کوشش کی اور آخرت کا خوف دلایا۔ جب دیکھا کہ وہ جنبش کو تیار نہیں تو پھر ان کا شرعی مواخذہ کیا۔ ان علمائے ربانیین میں ایک نام اعلیٰ حضرت امام احمد رضا محدث بریلویؒ (ولادت ۱۲۷۲ھ/۱۸۵۶ء- وصال ۱۳۴۰ھ/۱۹۲۱ء) کا ہے۔ آپ نے ان عقائد و گستاخیوں سے متعلق تنبیہ و توبہ کی ترغیب کے بعد دینی ضرورت سمجھتے ہوئے علمائے حریمین کی خدمت میں بلا کم و کاست گستاخانہ عبارتوں کو پیش کیا اور حکم شرع واضح کرتے ہوئے علمائے حریمین سے تصدیق چاہی۔ اس کا پس منظر کچھ یوں ہے کہ علامہ فضل رسول بدایونی (م ۱۲۸۹ھ) کی کتاب ”المعتقد المنتقد“ پر امام احمد رضا نے حاشیہ لکھا ہے نام ”المعتبد المستند“، اس کا خلاصہ امام احمد رضا نے دوسرے سفر حج ۱۳۲۳ھ میں علمائے حریمین کی خدمت میں پیش کیا اور اس میں ہندوستان میں پیدا ہونے والے فرقوں مثلاً قادیانی، نیچری، وہابی، دیوبندی، غیر مقلد و غیر ہم کے عقائد ذکر کیے۔ جس پر ۳۳ علمائے حریمین نے مذکورہ فرقوں پر فتاویٰ کفر صادر فرمایا جس کی اشاعت ”حسام الحرمین علی منکر الکفر والمین“ (۱۳۲۴ھ) کے نام سے ہوئی۔

فتاویٰ حسام الحرمین کی اشاعت عربی میں ہوئی جب کہ اردو اور انگریزی تراجم بھی ہندو پاک سے بار بار شائع ہو چکے ہیں اور ساری دنیا میں ان کی مقبولیت ہے۔

مشائخ چشتیہ کی خدمات کا اجمالی تجزیہ

برصغیر میں اسلام کے کارواں کو تیز گام کرنے میں جن رجال کا وافر حصہ رہا ہے ان میں مشائخ چشتیہ نمایاں ہیں۔ جن کی خانقاہیں ایک طرف ارشاد و ہدایت کا مصدر ہوا کرتی تھیں تو دوسری طرف عقائد حقہ کی اشاعت کا محور ہوتیں۔ دلوں کے زنگ بھی دھوئے جاتے اور ظاہر کو بھی نکھارا جاتا۔ خیالات کی بے راہ روی کی اصلاح کی جاتی اور معاشرتی برائیوں کا سد باب کر کے پاکیزہ و معطر ماحول تشکیل دیا جاتا۔ ان مشائخ کرام کی خدمات کا دائرہ برصغیر کے طول و عرض میں پھیلا ہوا ہے۔ دور افتادہ علاقوں، غیر معروف کوچوں، خیابانوں، بیابانوں، دیہاتوں اور وحشت زدہ بستیوں میں اسلام و ایمان کی نوری کرنیں ان مشائخ کرام کے توسط سے پھیلیں۔

مشائخ چشتیہ نے ایک طرف داعیانہ کردار ادا کیا دوسری طرف نوپید فتنوں اور فرقہ ہائے باطلہ کی تردید میں نمایاں رول نبھایا۔ جب اعلیٰ حضرت امام احمد رضا نے گستاخ رسول؛ مولویوں پر شرعی حکم عائد کیا اور علمائے حریمین کی تصدیقات کے ساتھ فتاویٰ حسام الحرمین کی اشاعت کی؛ اس کی تائید و توثیق سلاسل طریقت کے بزرگوں نے کی۔ سبھی سلاسل طریقت کے بزرگوں نے حفاظتِ دین کے لیے حسام الحرمین کی تائید کی اور تصدیقی

کلمات ارشاد فرمائے۔

اس تحریر میں مشائخِ چشتیہ کی حسام الحرمین پر تصدیقات اور تردیدِ مذاہبِ باطلہ کے ضمن میں چند نکات درج کیے جاتے ہیں۔ راقم نے اس سے قبل ایک مقالہ ”حسام الحرمین اور مشائخِ نقشبندیہ“ کے عنوان پر تحریر کیا تھا جس کی کئی مقامات سے اشاعت عمل میں آئی۔

”حسام الحرمین“ (۱۳۲۴ھ) پر ۳۳ علمائے حریمین کی تصدیقات کی اشاعت کے ۲۰ سال بعد ۱۳۴۵ھ میں علامہ حشمت علی خان قادری پبلی بھیتی نے ”الصوارم الہندیہ علی مکرشیا طین الدیوبندیہ“ کے نام سے ۲۶۸ علمائے مشائخ کی تصدیقات جمع کر کے شائع فرمائیں۔ انھیں میں سے مشائخِ چشتیہ کی تصدیقات کا جائزہ پیش کیا جاتا ہے۔ نیز عقائد حقہ کے تحفظ کے لیے کاوشات پر بھی ضمناً روشنی ڈالی جائے گی۔ اس سے قبل علامہ حشمت علی خان قادری کا یہ اقتباس ملاحظہ کریں:

”بعض جہال بکا کرتے ہیں کہ یہ تو بریلی و دیوبند کے جھگڑے ہیں علمائے بریلی کے سوا دیوبندیوں کو کوئی کافر نہیں کہتا۔ وہ دیکھیں کہ جس قدر علمائے اہلسنت ہیں وہ سب دیوبندی گروہ کی تکفیر میں علمائے بریلی سے متفق ہیں۔“

(الصوارم الہندیہ، رضا اکیڈمی ممبئی ۱۳۳۷ھ، ص ۲۰)

مرکز چشت اجمیر مقدس

حسام الحرمین پر اجمیر مقدس جو ارجوہ غریب نواز علیہ الرحمہ میں جاری دارالعلوم معینیہ عثمانیہ کے اساتذہ کی تصدیقات ہیں۔ دارالعلوم کے مفتی امتیاز احمد انصاری لکھتے ہیں:

”بے شک دعویٰ نبوت کفر اور گستاخیاں، شانِ اطہر صلی اللہ تعالیٰ علیہ وسلم میں کفر اور ارتداد..... اور خدائے عزوجل صادق و سچان کو کذب کا عیب لگانا کفر صریح..... علیٰ ہذا علم اقدس نبوی صلی اللہ تعالیٰ علیہ وسلم کو شیطان ملعون کے علم سے کم بتانا موجب لعنت و کفر..... نیز حضور اقدس و انور صلی اللہ تعالیٰ علیہ وسلم کے علم اعلیٰ کو مذکورہ اشیا کے علم سے تشبیہ دینا تو ہین علوم نبوی..... اور موجب ارتداد و کفر۔ اور ان کفریات کا قائل اور یہ اشخاص جن کی کتب مطبوعہ سے اس قسم کے عقائد ثابت ہیں حسبِ فتاویٰ علمائے حریمین شریفین نہ محض بے ادب اور گستاخ..... بلکہ خدا اور رسول کے دشمن اور بقاعدہ شرعیہ کافر و مرتد ہوئے۔ واللہ تعالیٰ اعلم۔“ (مرجع سابق، ص ۴۳)

اس ضمن میں دارالعلوم معینیہ عثمانیہ اجمیر شریف کے جن مدرسین کی تصدیقات ہیں ان کے نام اس طرح
ہیں:

[۱] مولانا محمد عبدالمجید (موصوف نے یہ الفاظ درج کیے: ”بے شک ان اقوال کا قائل و معتقد کافر ہے اور فتاویٰ حرمین حق ہیں۔“ مرجع سابق)

[۲] مولانا عبدالحی

[۳] مولانا غلام علی

عرس سرکار غریب نواز علیہ الرحمہ ۱۳۴۷ھ کے موقع پر عرس میں شریک علما نے حسام الحرمین پر تصدیقات ثبت فرمائیں؛ ان کے نام اس طرح ہیں:

[۱] مولانا سید محمود حسین زیدی الوری

[۲] مولانا محمد میراں شافعی (مدرس: مدرسہ نجم الاسلام بھونڈی ضلع تھانہ)

[۳] مولانا ثار احمد ناگوری

[۴] مولانا شمس الدین احمد جون پوری (مصنف: قانون شریعت)

[۵] مولانا محمد حامد علی فاروقی راے پوری

[۶] مولانا حبیب الرحمن

[۷] مولانا سید رشید الدین احمد بریلوی

فخر المدرسین مولانا معین الدین اجمیری ابتدا میں علماے دیوبند کی تصانیف سے عدم مطالعہ کی بنیاد پر خاموش تھے۔ ۱۳۳۷ھ/۱۹۱۹ء میں حجۃ الاسلام علامہ حامد رضا خاں قادری کی اجمیر شریف آمد پر مراسلت ہوئی۔ جس کا نتیجہ یہ ہوا کہ مولانا اجمیری علماے حرمین و علماے برصغیر کے ہم نوا ہو گئے۔ آپ اپنے ایک مکتوب بنام حجۃ الاسلام علامہ حامد رضا خاں میں لکھتے ہیں:

”براہین قاطعہ کے قول شیطانی کو جس میں معاذ اللہ حضور سرور عالم صلی اللہ تعالیٰ علیہ وسلم کے علم اکمل کے مقابلہ میں اپنے شیخ ”شیخ نجدی“ یعنی شیطان کے علم کو وسیع کہا ہے۔ دیکھ کر فقیر کا بھی یہی فیصلہ ہے کہ یہ کلمات قطعاً کلمات کفر ہیں اور ان کا قائل کافر۔ باقی ہفتوں اہل دیوبند کو بعد صحت کے ان شاء اللہ دیکھ کر فیصلہ کروں گا۔“ (مرجع سابق، ص ۱۲۸)

آستانہ کچھوچھو مقدسہ

سلسلہ چشتیہ کی ایک عظیم واہم شاخ خانقاہ کچھوچھو شریف (یوپی) ہے؛ جہاں حضرت مخدوم اشرف جہانگیر سمنانی رحمۃ اللہ علیہ نے روحانی مشن کو تازگی عطا کی اور لاکھوں دلوں کو ایمان و ایقان سے روشن فرمایا۔ اس آستانے سے جو گل کھلا اس کی خوش بود و رستگاری پہنچی۔ حسام الحرمین پر کچھوچھو مقدسہ سے جاری کردہ تصدیقات کی تمہید میں مولانا فضل الدین بہاری لکھتے ہیں:

”بے شک مرزا غلام احمد قادیانی دعویٰ نبوت کر کے کافر ہوا۔ بلاشبہ رشید احمد گنگوہی و خلیل احمد انیسٹھوی و اشرف علی تھانوی و قاسم نانوتوی نے سرکار الوہیت و دربار رسالت میں گستاخی اور منہ زوری کی جس کی بنا پر مردود بارگاہ ہوئے اور ذریت ابلیس میں پناہ پایا۔“

(مرجع سابق، ص ۳۸)

اسی میں حضور محدث اعظم علامہ سید محمد اشرفی جیلانی کچھوچھو جو حضرت مخدوم اشرف جہانگیر سمنانی کچھوچھو علیہ الرحمہ کے توسط سے چشتی نسبت رکھتے ہیں وہ ان الفاظ میں تحریر فرماتے ہیں:

”لاریب ان فتاویٰ علماء الحرمین المحترمین فی تکفیر ہولاء المذکورین صحیحہ۔“ (مرجع سابق، ص ۳۸)

مولانا سید محمد شرف الدین اشرف اشرفی جیلانی جاسی جو حضرت مخدوم اشرف جہانگیر سمنانی کچھوچھو علیہ الرحمہ کے توسط سے سلسلہ چشتیہ سے وابستہ ہیں؛ نے حسام الحرمین پر ”الجواب صحیح“ کے الفاظ میں تصدیق کی۔ (مرجع سابق، ص ۳۷)

مولانا سید احمد اشرف قادری چشتی اشرفی جیلانی نیز مولانا معین الدین احمد چشتی و مولانا سید حبیب اشرف چشتی نے بھی تصدیق فرمائی۔ (مرجع سابق، ص ۳۹-۴۰)

شیخ المشائخ حضور اشرفی میاں کی راے گرامی

۲۱/ ذی الحجہ ۱۳۳۹ھ کے تحریر کردہ ایک مفاوضہ عالیہ میں شیخ المشائخ گلبن خیابان سمنانی مولانا سید علی حسین چشتی اشرفی علیہ الرحمہ فرماتے ہیں: ”مولانا احمد رضا خاں صاحب عالم اہلسنت کے فتوؤں پر عمل کرنا واجب ہے۔ کافروں کا ساتھ دینا ہرگز جائز نہیں ہے۔“

ایک مقام پر لکھتے ہیں: ”مولانا بریلوی اور اس فقیر کا مسلک ایک ہے۔“ (مرجع سابق، ص ۹۱-۹۲)

دیگر علماء و مشائخ چشتیہ کی تصدیقات

[۱] مولانا سید محمد حنیف چشتی (مفتی نکودر، ضلع جالندھر) لکھتے ہیں: ”حسام الحرمین کے فتاویٰ صحیح ہیں اور علمائے حق کے لکھے ہوئے ہیں۔ براہین قاطعہ (از خلیل احمد انبیٹھوی دیوبندی) کے دیگر مقاموں پر فاتحہ علی الطعام و میلاد شریف کو بھی ناجائز لکھا ہے یہ بھی غلط ہے۔ ایسی بے ہودہ کتاب کا پڑھنا بھی درست نہیں۔“ (مرجع سابق، ص ۵۹)

[۲] مولانا امین القادری چشتی اشرفی (بھیونڈی، ضلع تھانہ) لکھتے ہیں: ”فتاویٰ حسام الحرمین نہایت صحیح و مدلل ہیں ان پر عمل کرنا ہر مسلمان کو لازم ہے۔“ (مرجع سابق، ص ۷۳)

[۳] مولانا محمد یوسف صدیق اللہ شاہ چشتی اشرفی شافعی (خطیب جامع مسجد بھیونڈی، ضلع تھانہ)

[۴] مولانا ابوناظم محمد کاظم رحمتی چشتی (سراج گنج بنگال) لکھتے ہیں: ”تمام مسلمانوں پر لازم بلکہ الزم ہے کہ ایسے بد عقیدے والوں سے اپنے کو کوسوں دور رکھیں اور ان گندم نما جو فروش لوگوں کے دھوکے اور فریب سے اپنے عقائد اور دین و ایمان کی حفاظت و نگہ بانی کریں۔“ (مرجع سابق، ص ۸۲)

[۵] مولانا عبدالعزیز خاں چشتی اشرفی (فتح پور، ہسواہ) لکھتے ہیں: ”حسام الحرمین کے مطابق عمل کرنا

ہر مسلمان پر فرض و ضرور ہے۔“ (مرجع سابق، ص ۸۳)

[۶] مولانا محمد یونس قادری چشتی اشرفی سنبھلی

[۷] مفتی احمد یار خاں بدایونی اشرفی

[۸] مولانا ابوالفیض چشتی سلیمانی

[۹] مولانا عبدالنبی المختار یار محمد فریدی چشتی (گرگھی اختیار خاں، ریاست بہاول پور) لکھتے ہیں:

”حسام الحرمین استغنا کا کافی جواب اور سراسر حق و صواب ہے۔“ (مرجع سابق، ص ۵۱-۵۲)

[۱۰] غازی اسلام مولانا کرم الدین دبیر چشتی (بھیں تحصیل چکوال، ضلع جہلم، پنجاب) لکھتے ہیں:

”مجددیوں اور دیوبندیوں کے دلوں میں خدا و رسول خدا کی کچھ عظمت نہیں..... یہ خارج از اسلام اور کافر ہیں۔ جیسا کہ علمائے حرمین شریفین کا مدلل و مفصل فتویٰ ان کی نسبت صادر ہو چکا ہے۔“

(مرجع سابق، ص ۵۶)

مولانا کرم الدین دبیر چشتی کی تصدیق پر دستخط کرنے والے علماء کے نام اس طرح ہیں: مولانا محمد فیض

الحسن چشتی جہلمی، مولانا احمد دین چشتی چکوالی۔

ہم بعض ان علمائے عرب کا بھی ذکر کیے دیتے ہیں جنہوں نے ”حسام الحرمین“ یا ”الدولۃ المکیۃ“ (از

اعلیٰ حضرت) پر تقریظ لکھی؛ یا خلافت و اجازتِ اعلیٰ حضرت سے سرفراز ہوئے۔ مسلکِ اہلسنت کی ترویج و تردید عقائد باطلہ میں اہم کردار ادا کیا اور جو نسبت چشتیہ سے منسلک تھے۔ جن کی حریم میں بڑی قدر و منزلت تھی۔

[۱] حضرت شیخ احمد بن ضیاء الدین مکی حنفی، حاجی امداد اللہ چشتی مہاجر کی کے خلیفہ اور ”حسام الحرمین“ کے مقرر۔ (امام احمد رضا اور علمائے مکرمہ، بہاء الدین شاہ، رضا اکیڈمی ممبئی ۲۰۱۰ء، ص ۲۰) اعلیٰ حضرت کی تصانیف ”فتاویٰ الحرمین“ اور ”الدولۃ المکیہ“ پر بھی تصدیق قلم بند فرمائی۔

[۲] مولانا رحمت اللہ کیرانوی چشتی مہاجر کی (م ۱۸۹۱ء) خلیفہ حاجی امداد اللہ چشتی مہاجر کی۔ آپ نے مولوی رشید احمد گنگوہی دیوبندی و مولوی خلیل احمد انیسٹھوی دیوبندی کی تردید میں مولانا عبدالسیع بیدل چشتی رام پوری کی کتاب ”انوار ساطعہ در بیان مولود و فاتحہ“ اور مولانا غلام دستگیر قصوری ہاشمی نقشبندی کی تصنیف ”تقدیس الوکیل“ پر تقریظ تحریر فرمائی۔ فاتح قادیانیت حضرت پیر مہر علی شاہ چشتی گلوڑوی نے مولانا کیرانوی کو ”فخر العلماء“ کا خطاب عطا فرمایا۔ (مرجع سابق، ص ۲۹)

حضرت پیر مہر علی شاہ چشتی گلوڑوی نے اعلیٰ حضرت کے فتویٰ ”الدلائل القاہرۃ علی الکفرۃ النیاشرۃ“ پر تصدیق فرمائی۔ (مطبوعہ رضا اکیڈمی ممبئی ۲۰۰۶ء)

مولانا کیرانوی نے اخیر عمر میں محلہ جیاد مکہ مکرمہ میں مدرسہ احمدیہ قائم کیا۔ جس میں تجوید و حفظ قرآن پر خصوصی توجہ دی جاتی تھی، حاجی امداد اللہ چشتی مہاجر کی کے خلیفہ اور تصنیفِ اعلیٰ حضرت ”حسام الحرمین“ کے مقرر قاری حافظ شیخ احمد بنگالی (چشتی) اس کے مدرس و مہتمم تھے۔ (مرجع سابق، ص ۳۰)

حاجی امداد اللہ چشتی مہاجر کی علیہ الرحمہ؛ جو بانیانِ فرقہ دیوبندیہ کے مرشد ہیں نے ”فیصلہ ہفت مسئلہ“ لکھ کر علمائے دیوبندی اصلاح کی کوشش کی۔ دیوبندی مناظر و ترجمان دیوبند محمد امین صفدر راو کاڑوی دیوبندی اپنی کتاب میں رسالہ ”فیصلہ ہفت مسئلہ“ کے بارے میں لکھتے ہیں کہ:

”احباب موقع بموقع ہفت مسئلہ کا قصہ چھیڑ دیتے ہیں یہ رسالہ ۱۳۱۲ھ میں لکھا گیا۔ قطب الارشاد حضرت گنگوہی قدس اللہ سرہ نے یہاں تک فرما دیا کہ اسے حمام میں جھونک دو۔“

(تجلیاتِ صفدر، جلد اول، ص ۵۰۹؛ مجالس حکیم الاسلام، ص ۱۲۹)

حاجی امداد اللہ چشتی مہاجر کی علیہ الرحمہ کے خلیفہ مولانا احمد حسن چشتی کان پوری نے امکانِ کذب کے مسئلے میں مولوی رشید احمد گنگوہی دیوبندی و مولوی خلیل احمد انیسٹھوی دیوبندی کی تردید میں ”تنزیہ الرحمن عن شائبۃ کذب والنقصان“ تحریر کی۔

شیخ الدلائل مولانا عبدالحق چشتی سے اعلیٰ حضرت کے روابط

شیخ الدلائل مولانا عبدالحق چشتی الہ آبادی مہاجر کی صابری چشتی سلسلے کے شیخ طریقت تھے؛ آپ نے حسام الحرمین پر تقریظ قلم بندی۔ اکابر علمائے مکہ مکرمہ میں آپ کا شمار ہوتا تھا۔ حسام الحرمین میں آپ کی تقریظ سے قبل ان القاب سے ذکر کیا گیا ہے:

”بقیۃ الاکابر، عمدۃ الاواخر، حامی السنن، ماحی الفتن، مطرح اشعة النور المطلق مولینا الشیخ محمد عبدالحق المہاجر الالہ آبادی۔“

(حسام الحرمین، رضا اکیڈمی ممبئی ۲۰۱۳ء، ص ۱۰۳)

اعلیٰ حضرت کے دوسرے سفر حج ۱۳۲۳ھ کے موقع پر شیخ الدلائل سے اعلیٰ حضرت کی خصوصی ملاقاتیں رہیں۔ اعلیٰ حضرت فرماتے ہیں:

”دعوتوں کے علاوہ صرف چار جگہ ملنے کو جاتا، مولانا شیخ صالح کمال اور شیخ العلماء مولانا محمد سعید باصیل اور مولانا عبدالحق مہاجر الہ آبادی اور کتب خانے میں مولانا سید اسماعیل کے پاس رحمۃ اللہ علیہم اجمعین۔“

(الملفوظ، مرتب مفتی اعظم علامہ مصطفیٰ رضا خاں قادری، رضا اکیڈمی ممبئی ۲۰۰۶ء، حصہ دوم، ص ۱۵۸-۱۵۹)

اعلیٰ حضرت کی حرمین میں مقبولیت سے متعلق شیخ الدلائل حضرت مولانا عبدالحق چشتی مہاجر کی فرماتے ہیں:

”(امام احمد رضا کو) مکہ معظمہ میں وہ اعزاز ملا جو کسی کو نصیب نہیں ہوتا۔“

(الملفوظ، مرتب مفتی اعظم علامہ مصطفیٰ رضا خاں قادری، رضا اکیڈمی ممبئی ۲۰۰۶ء، حصہ دوم، ص ۱۸۱)

مولانا عبدالحق چشتی مہاجر کی تلمیذ مولانا کریم اللہ پنجابی فرماتے ہیں:

انی مقيم بالمدينة الامينة منذ سنين ويأتيها من الهند الوف من العلمين فيهم علماء وصلحاء اتقياء رأيتهم يدورون في سكك البلد لا يلتفت اليهم من اهله احد واري العلماء و الكبار العظماء اليك مهر عين وبالا جلال مسر عين ذلك فضل الله يؤتيه من يشاء والله ذو الفضل العظيم۔

”میں سالہا سال سے مدینہ منورہ میں رہائش پذیر ہوں۔ ہندوستان سے ہزاروں انسان آتے ہیں، ان میں اہل علم، اہل اصلاح، اہل تقویٰ سب ہوتے ہیں، انھیں دیکھا کہ وہ بلدہ مبارکہ کی گلیوں میں گھومتے ہیں، کوئی ان کی طرف دھیان نہیں کرتا لیکن آپ کی مقبولیت کی

عجیب شان دیکھتا ہوں کہ بڑے بڑے علماء عظماء آپ کی طرف دوڑے آرہے ہیں اور تعظیم بجالانے میں جلدی کر رہے ہیں۔ یہ اللہ کا فضل ہے جسے چاہتا ہے دیتا ہے وہ بڑے فضل والا ہے۔“

(تمہید، الاجازات المتینۃ، مشمولہ رسائل رضویہ، ادارۃ اشاعت تصنیفات رضا بریلی (سن)، مترجم مولانا احسان الحق قادری، ص ۱۰۲-۱۰۳)

شیخ الدلائل نے ”حسام الحرمین“ اور ”الدولۃ المکیۃ“ پر تقریظ لکھی۔

حضرت حاجی امداد اللہ چشتی مہاجر کی کے خلیفہ مولانا احمد بن ضیاء الدین بنگالی مکی نے اعلیٰ حضرت کی کتاب ”الدولۃ المکیۃ بالمادۃ الغیبیۃ“ پر تقریظ لکھی۔ جو ”افتائے حریمین کا تازہ عطیہ“ (مطبوعہ بریلی ۱۹۱۰ء) میں شامل ہے۔ (تاریخ الدولۃ المکیۃ، عبدالحق انصاری، ص ۸۷-۸۸)

مشائخ چشتیہ کی عقائد اہلسنت کی حفاظت و صیانت کی غرض سے کاوشات، ردِ فرق ہائے باطلہ کے لیے خدمات کے ذکر کے لیے دفتر چاہیے۔ اعلیٰ حضرت علیہ الرحمہ کے کثیر فتاویٰ ہیں جن پر علما و مشائخ چشتیہ کی تصدیقات ثبت ہیں۔ ان تمام تفصیلات کے لیے ضخیم کتاب لکھی جاسکتی ہے۔ اس سلسلے میں کیا جانے والا کام یقیناً سلاسلِ حقہ کی تحفظِ اہلسنت و صیانت حق کے ضمن میں مخلصانہ خدمات کا گل دستہ ہوگا جس کی خوش بو سے فکر و نظر اور دل و دماغ مہک مہک اٹھیں گے۔ ضرورت علمی کام کی ہے۔

گئے وہ دن کہ تنہا تھا میں انجمن میں
یہاں اب مرے راز داں اور بھی ہیں



چند ایمان افروز کتابیں جو مطالعہ کی میز پر سجانے کے لائق ہیں

